

KÆRUNEVNDIN HJÁ ARBEIÐSLOYSISSKIPANINI

BOKS 106 • 110 TÓRSHAVN • TLF. 31 63 13 • FAX 35 95 96

Tora Tourist Traffic / SB Bussar
Tjarnalág 41
100 Tórshavn

Móttákingarpostur
12.09.2012

Tórshavn, tann 10. september 2012
J.nr. 2012013

Avgerð

í kæru tygara móti Arbeidsloysissskipanin (ALS)

Kærunevndin hjá ALS viðgjørði á fundi tann 3. september 2012 kæru tygara um, at frítíðarløn hjá skrivstovufólki í starvsvenjing verður mótróknað í arbeidsloysisstuðlinum.

Kærunevndin samtykti at geva tygum viðhald.

Av málinum framgongur m.a., at ALS tann 3. februar 2012 móttók umsókn um starvsvenjing frá Annette Spange Davidsen, har søkt varð um starvsvenjing hjá tykkum frá 1. mars til 31. juli 2012. Lønin var kr. 22.742,27 um mánaðin umframt frítíðarløn og eftirløn sambært sáttmála.

ALS vendi sær til tykkum við brævi, dagfest 21. februar 2012, har boðað varð frá, at umsóknin varð gingin á møti. Eisini varð upplýst, at feria kann ikki haldast í starvsvenjingartíðarskeiðinum. Um Annette ynskir feriu, má hon verða hildin áðrenn ella aftaná starvsvenjingina.

ALS vendi sær eisini til Annette við brævi, dagfest 9. mars 2012, og boðaði henni frá tí sama, sum ALS hevði boðað tykkum frá.

ALS vendi sær til tykkum við brævið, dagfest 7. juni 2012, har tað m.a. varð upplýst, at tað í sambandi við útgjald av arbeidsloysisstuðul er soleiðis, at tá persónur, sum fær arbeidsloysisstuðul frá ALS, fær frítíðarløn útgoldna, verður frítíðarlønin mótróknað í arbeidsloysisstuðlinum.

KÆRUNEVNDIN HJÁ ARBEIÐSLOYSISSKIPANINI

ALS vísir í tí sambandi á, at tað merkir, at í tí upphæddini, sum arbeiðsgevarar fáa endurrindað fyrri mai mánað, verður frítíðarlønin hjá viðkomandi, ið er í starvsvenjing, móttroknað. Tí verður upphæddin hendan mánaðin lægri enn tað, sum arbeiðsgevarar vanligar fáa endurrindað.

Tann arbeiðsleysi, sum er í starvsvenjing, eigur at fáa vanligar løn. Tí ber ikki til at móttrokna munin í lønini hjá viðkomandi.

At enda viðmerkir ALS, at hendan mannagongdin verður endurskoðað í næstum. Møguliga verður mannagongdin broytt soleiðis, at frítíðarlønin ikki í framtíðini verður móttroknað í upphæddini, sum arbeiðsgevarar fáa endurrindað. Møguliga verða hesar broytingar gjørdar afturvirkandi.

Kæran

Tit hava í kæruni, dagfest 13. juni 2012, víst á, at tit hava Annette í starvsvenjing. Tit fáa endurgoldið arbeiðsloysisstuðulin hjá Annette hvønn mánað, sum Annette er í starvsvenjing.

ALS hevur boðað frá, at ALS fer at móttrokna frítíðarlønina, sum Annette hevur fingið útgoldið, í endurgjaldinum frá ALS til tykkum fyrri tíðarskeiðið mai 2012. So verður endurgjald tykkara munandi minni enn væntað.

Tit vísa sum grundgeving fyrri, at frítíðarlønin ikki skal móttroknast, á, at tit til starvsfólkasamrøðuna bóðu um at fáa eina úttroking uppá, hvat tit fóru at fáa endurgoldið frá ALS. Annette setti seg í samband við ALS og spurdi, hvat dagliga endurgjaldið varð og um frítíðarløn bleiv móttroknað, tí hon skuldi gera eina uppgerð til møguliga komandi arbeiðsgevara sín. Boðini vóru greið um, at frítíðarlønin bleiv ikki móttroknað í endurgjaldinum til arbeiðsgevaran. Tit føla tí, at Annette er sett undir følskum fortreytum, tá ALS hevur gjørt av at móttroknað í endurgjaldinum til tykkum fyrri mai 2012.

Tit vísa eisini á, at tað fyriliggur ikki nøkur endalig avgerð frá ALS, um frítíðarlønin skal móttroknast ella ikki. Tit ynskja ikki, at ALS tekur fyrivarni fyrri eini møguligari avgerð og móttroknar nú.

Tit vísa víðari á, at Annette vendi sær aftur til ALS eftir at hon var byrjað í starvinum fyrri at tryggja sær, at tit høvdu fingið røttu boðini um, at tað ikki varð móttroknað frítíðarløn í endurgjaldinum til tykkum. ALS upplýsti aftur hesu ferð, at frítíðarløn fór ikki at verða móttroknað, og at eingin arbeiðsgevari í 2011 varð móttroknaður í endurgjaldinum.

Tit vísa víðari á, at tað verður gjørdur mismunur á arbeiðsgevarum. Arbeiðsgevarar, ið hava fólk í starvsvenjing tann 1. mai verða móttroknaðir í endurgjaldinum. Arbeiðsgevarar, ið hava fólk í starvsvenjing onnur tíðarskeið t.d. frá 1. juni til 1. november, verða ikki móttroknaðir í endurgjaldinum.

KÆRUNEVNDIN HJÁ ARBEIÐSLOYSISSKIPANINI

Um tit hövdu verið vitandi um, at frítíðarløn fór at verða móttroknað í endurgjaldinum, so hövdu tit biðað við at seta Annette í starvsvenjing til hálvan mai ella 1. juni.

Kærummæli frá ALS

ALS hevur í kærummæli, dagfest 17. juli 2012, hildið seg til avgerðina at skerja endurgjaldið til arbeiðsgevararnar við frítíðarlønini hjá persóninum í starvsvenjing.

ALS vísir m.a. á, at arbeiðsloysisstuðulin verður skerdur við frítíðarløn. Tey, sum finga útgoldið frítíðarløn frá frítíðargrunninum, vórðu í ár skerd í skeið nr. 10-2012, ið varð fyri tíðarskeiðið 30. apríl til 13. mai 2012.

Tann arbeiðsleysi, sum er í starvsvenjing, hevði fingið skert arbeiðsloysisstuðulin í skeið nr. 10-2012 orsakað av útgoldnu frítíðarlønini, um viðkomandi ikki var í starvsvenjing.

Tá arbeiðsgevarin fær endurrindað eina upphædd, sum svarar til tann stuðul, sum tann arbeiðsleysi hevði fingið frá ALS, hevur ALS gjørt ta meting, at endurgjaldið til arbeiðsgevaran fyri skeið nr. 10-2012 skal verða skert við tí frítíðarløn, sum tann arbeiðsleysi fekk útgoldið í útgjaldsskeiðinum. Arbeiðsgevarin fær tá endurrindað ta upphædd, sum svarar til tann arbeiðsloysisstuðul tann arbeiðsleysi hevði fingið frá ALS fyri skeið nr. 10-2012.

Hóast tað ikki beinleiðis verður nevnt, at frítíðarlønin verður skerd í stuðlinum, sum arbeiðsgevarin fær endurrindað, verður kunnað um tað á umsóknarblaðnum um starvsvenjing, ið verður útfyllt og undirskrivað av tí arbeiðsleysa, sum fer í starvsvenjing og arbeiðsgevaranum. M.a. verður her kunnað um júst tað, sum er ásett í § 4 í kunngerðini um starvsvenjing. Somuleiðis verður kunnað um tað í játtanarskrivinum.

ALS metir, at avgerðin um at skerja endurrindanina av stuðlinum til arbeiðsgevaran er røtt. ALS stuðlar eisini hesa avgerð í meting, sum ALS hevur fingið frá Niels Winther Poulsen, advokati, í teldubrævi, dagfest 31. mai 2012.

Í teldubrævinum, dagfest 31. mai 2012, greiðir advokaturin m.a. frá, at tá tað beinleiðis er ásett, at arbeiðsgevarin skal hava endurrindað eina upphædd, sum svarar til stuðulin, metir advokaturin ikki, at ALS hevur heimild at endurrinda arbeiðsgevaranum frítíðarlønina. Reglurnar í útgjaldskunngerðini eru júst tær, at tann arbeiðsleysi ikki fær arbeiðsloysisstuðul, sum svarar til frítíðarlønina. Tá ALS bert skal endurrinda ta upphædd, sum svarar til stuðulin, verður avleiðingin, at arbeiðsgevarin í tí útgjaldsskeiði, tá frítíðarlønin verður goldin, fær hesa upphædd minni endurrindaða.

Um ALS ynskir at endurrinda arbeiðsgevaranum eina upphædd, sum svarar til frítíðarlønina, metir advokaturin, at kunngerðin um starvsvenjing fyri arbeiðsleys má broytast.

KÆRUNEVNDIN HJÁ ARBEIDSLOYSISSKIPANINI

Avgerð hjá Kærunevndini

§ 25 í ALS-lógini heimilar kunngerð um førleikagevandi tiltøk fyri arbeiðsleys, herundir at seta í verk skipanir við arbeiðsvenjingum hjá privatum og/ella almennum arbeiðsgevarum, umframt at áseta reglur um, undir hvørjum treytum ALS í sambandi við slík tiltøk endurrindar arbeiðsgevarum tann stuðul, hin arbeiðsleysi annars hevði havt rætt til.

Við hesi heimild er m.a. ásett í § 1 í kunngerðini um starvsvenjing fyri arbeiðsleys, at avtala kann verða gjørd millum arbeiðsleysan, arbeiðsgevara og ALS um, at tann arbeiðsleysi fer í starvsvenjing hjá arbeiðsgevaranum.

§ 4 í kunngerðini um starvsvenjing fyri arbeiðsleys ásetur um endurgjaldið til arbeiðsgevaran, at arbeiðsgevarin fær endurrindað eina upphædd, sum svarar til tann stuðul, sum tann arbeiðsleysi hevði fingið frá ALS.

Kærunevndin metir ikki, at persónar í starvsvenjing eru at meta sum arbeiðsleys, meðan tey eru í starvsvenjing.

Tá persónar í starvsvenjing ikki eru at meta sum arbeiðsleys, lata tey ikki inn Als-kort og skal endurgjaldið til arbeiðsgevaran ikki skerjast við møguligari løn ella frítíðarløn, sum verður útgoldin til viðkomandi persón, sum er í starvsvenjing.

At persónar í starvsvenjing ikki eru at meta sum arbeiðsleys ger seg m.a. eisini galdandi í sambandi við, at tíðarskeiðið, ið viðkomandi hevur verið í starvsvenjing, verður ikki talt við, tá ið tíðarskeiðið í § 22, stk. 1 í ALS-lógini verður gjørt upp. Tað er ásett í § 6, stk. 2 í kunngerðini um starvsvenjing.


Við hesi grundgeving samtykti Kærunevndin at geva tykkum viðhald í málinum.


Hendan avgerð kærunevndarinnar er endalig og kann sambært § 26, stk. 1 í ALS-lógini ikki kærast víðari til hægri fyrisitingarlígan myndugleika.

Avrit av hesum skrivi er í dag sent ALS.

Vinarliga

Kærunevndin hjá Arbeidsloysissskipanini


Kristina Samuelsen, formaður


Djóni Thomassen, skr.